

20 10 2024 SUNDAY

12 40PM

வணக்கம், ஆகாஷ்வாணி - செய்திகள்  
தலைப்புச் செய்திகள்

- மோட்டார் வாகனங்களின் ஏற்றுமதி தொடர்ந்து அதிகரித்து வருவதாக மத்திய அரசு கூறியுள்ளது.
- தமிழ் மொழிக்கு எதிரான கட்சியாக பிஜேபியை சித்தரிக்கும் நோக்கில், திமுக உள்ளிட்ட எதிர்க்கட்சிகள் மேற்கொள்ளும் முயற்சி வெற்றிபெறாது என்று மத்திய இணையமைச்சர் திரு. எல். முருகன் தெரிவித்துள்ளார்.
- ராஜஸ்தானில் நேரிட்ட சாலை விபத்தில் 12 பேர் உயிரிழந்தனர்.
- வங்கக்கடலில் குறைந்த காற்றழுத்த தாழ்வுப்பகுதி நாளை உருவாக வாய்ப்புள்ளதாக வானிலை ஆய்வு மையம் கூறியுள்ளது.
- ஆசிய Cross Country சாம்பியன் போட்டியில் இந்தியா நான்கு தங்கம், மூன்று வெள்ளி, ஒரு வெண்கலப்பதக்கம் வென்றது.

>>>><<<<

மோட்டார் வாகனங்களின் ஏற்றுமதி தொடர்ந்து அதிகரித்து வருவதாக மத்திய அரசு கூறியுள்ளது.

நடப்பு நிதியாண்டின் முதல் ஆறு மாதங்களில் 25 லட்சத்திற்கும் மேற்பட்ட வாகனங்கள் ஏற்றுமதி செய்யப்பட்டுள்ளதாக மத்திய அரசின் செய்திக்குறிப்பு தெரிவிக்கிறது.

இது, கடந்த நிதியாண்டின் இதே காலத்துடன் ஒப்பிடுகையில் 14 சதவீதம் அதிகமாகும் என்றும் அதில் குறிப்பிடப்பட்டுள்ளது.

>>>><<<<

தமிழ் மொழிக்கு எதிரான கட்சியாக பிஜேபியை சித்தரிக்கும் நோக்கில், திமுக உள்ளிட்ட எதிர்க்கட்சிகளின் ஒருங்கிணைந்த கூட்டணி மேற்கொள்ளும் முயற்சி வெற்றிபெறாது என்று மத்திய இணையமைச்சர் திரு. எல். முருகன் கூறியுள்ளார்.

இன்று சென்னை, எழும்பூரில் ஆட்டோ ஓட்டுநர்கள் ஏற்பாடு செய்திருந்த ஆயுதபூஜை நிகழ்ச்சியில் கலந்து கொண்ட பின்னர், செய்தியாளர்களிடம் அவர் பேசினார்.

(சவுண்ட் பைட் - எல். முருகன் (1) 54 செகண்ட்ஸ்)

மழை வெள்ள பாதிப்புகளை தடுப்பதற்கு உரிய நடவடிக்கைகளை மேற்கொள்ளாமல், அதிலிருந்து மக்களின் கவனத்தை திசை திருப்பும் நோக்கில் மொழிப் பிரச்சினையை திமுக அரசு கையில் எடுத்திருப்பதாக திரு. எல். முருகன் குற்றம் சாட்டினார்.

(சவுண்ட் பைட் - எல். முருகன் (2) 44 செகண்ட்ஸ்)

>>>><<<<

தமிழ்த்தாய் வாழ்த்து தொடர்பான பிரச்சினை தொடர்பாக, தமிழக முதலமைச்சரும், துணை முதலமைச்சரும் ஆளுநருக்கு எதிராக தரக்குறைவாக பேசுவது ஏற்படையதல்ல என்று பிஜேபி மாநில ஒருங்கிணைப்பாளர் திரு. எச். ராஜா கூறியுள்ளார்.

இன்று வேலூரில் செய்தியாளர்களிடம் பேசிய அவர், இதற்காக இருவரும் மன்னிப்பு கோர வேண்டும் என்றும் வலியுறுத்தினார்.

மாநில அரசு வரம்பை மீறி செயல்படும்போது, அதன் மீது நடவடிக்கை எடுக்க மத்திய அரசுக்கு அதிகாரம் உள்ளதாகவும் திரு. எச். ராஜா தெரிவித்தார்.

>>>><<<<

தெலங்கானாவில் தேர்தல் நேரத்தில் அளித்த வாக்குறுதிகளை காங்கிரஸ் அரசு நிறைவேற்றி வருவதாக அம்மாநில வேளாண் துறை அமைச்சர் திரு. நாகேஸ்வர ராவ் கூறியுள்ளார்.

ஹைதராபாத்தில் செய்தியாளர்களிடம் பேசிய அவர், விவசாயிகள் நலனுக்காக முந்தைய பி.ஆர்.எஸ். அரசு செயல்படுத்திய திட்டங்களும் தற்போது தொடர்வதாக தெரிவித்தார்.

விவசாயிகள் நலனுக்கான திட்டங்களுக்காக எட்டாயிரம் கோடி ரூபாயை மாநில அரசு விடுவித்துள்ளதாகவும் அமைச்சர் கூறினார்.

>>>><<<<

அஸ்ஸாமில் இணையதள குற்றங்களை எதிர்கொள்வதற்கென ஆய்வகம் ஒன்றை ஏற்படுத்த அம்மாநில அரசு முடிவு செய்துள்ளது.

எமது செய்தியாளரிடம் இதனை தெரிவித்த அம்மாநில கூடுதல் காவல்துறை தலைவர் திரு. முன்ன பிரசாத் குப்தா, இதற்கு வகைசெய்யும் ஒப்பந்தம் ஏற்கனவே கையெழுத்திடப்பட்டிருப்பதாக குறிப்பிட்டார்.

இணையதள குற்றங்களை தடுப்பதற்கு அஸ்ஸாம் காவல்துறையினர் பல்வேறு நடவடிக்கைகளை மேற்கொண்டு வருவதாகவும் அவர் கூறினார்.

இதுதொடர்பான விழிப்புணர்வு நிகழ்ச்சிகளும் காவல்துறை சார்பில் மேற்கொள்ளப்பட்டு வருவதாக திரு. முன்ன பிரசாத் குப்தா தெரிவித்தார்.

>>>><<<<

ராஜஸ்தானில் நேரிட்ட சாலைவிபத்தில் 12 பேர் உயிரிழந்தனர்.

டோல்பூர் அருகே பேருந்து ஒன்று ஆட்டோ மீது மோதியதில் இந்த விபத்து நேரிட்டதாக காவல்துறையினர் தெரிவித்தனர்.

உயிரிழந்தவர்களில் பெரும்பாலானோர் பெண்கள் மற்றும் குழந்தைகள் என்றும் அவர்கள் கூறினர்.

பேருந்தின் ஓட்டுநர் மற்றும் நடத்துநர் பலத்த காயங்களுடன் மருத்துவமனையில் சிகிச்சை பெற்று வருவதாகவும், அவர்களின் உடல்நிலை கவலைக்கிடமாக உள்ளது என்றும் மருத்துவர்கள் தெரிவித்துள்ளனர்.

>>>><<<<

பீகாரில் மழை வெள்ளத்தால் பாதிக்கப்பட்ட பகுதிகளில் மத்திய குழுவினர் இன்று முதல் ஆய்வு மேற்கொள்கின்றனர்.

உள்துறை இணைச்செயலர் திரு. பார்த்தசாரதி தலைமையிலான ஏழு பேர் கொண்ட குழு அடுத்த 3 நாட்களுக்கு இந்த ஆய்வினை மேற்கொள்ளவுள்ளது.

இன்றும், நாளையும் பாதிக்கப்பட்ட பகுதிகளை ஆய்வு மேற்கொள்ளும் இக்குழுவினர், நாளை மறுநாள் அரசு உயரதிகாரிகளுடன் ஆலோசனை நடத்தவுள்ளனர்.

பீகார் மழைவெள்ள பாதிப்பை சரி செய்வதற்காக 3 ஆயிரத்து 638 கோடி ரூபாயை விடுவிக்குமாறு, மத்திய அரசிடம் கோரப்பட்டுள்ளதாக அம்மாநில பேரிடர் மேலாண்மைத்துறை அமைச்சர் திரு. சந்தோஷ்குமார் சுமன், பாட்னாவில் செய்தியாளர்களிடம் தெரிவித்தார்.

மழை வெள்ளத்தால் 30 மாவட்டங்கள் பாதிக்கப்பட்டிருப்பதாகவும் அமைச்சர் கூறினார்.

>>>><<<<

புதுதில்லியில் உள்ள மத்திய ரிசர்வ் காவல்படை பள்ளி வளாகம் அருகே இன்று காலை குண்டு வெடிப்பு சம்பவம் நேரிட்டது.

இதில் அந்த பள்ளியின் தடுப்புச் சுவர் சேதமடைந்ததாக எமது செய்தியாளர் தெரிவிக்கிறார்.

சம்மந்தப்பட்ட பகுதியை சுற்றி வளைத்து, கண்காணிப்பு நடவடிக்கைகளை தில்லி காவல்துறையினர் தீவிரப்படுத்தியுள்ளனர்.

>>>><<<<

தில்லியில் காற்று மாசு அதிகரித்துள்ளதாக மத்திய மாசு கட்டுப்பாட்டு வாரியம் தெரிவித்துள்ளது.

இதனை கட்டுப்படுத்துவதற்கு உரிய நடவடிக்கைகளை தில்லி அரசு மேற்கொள்ள வேண்டும் என்று அறிவுறுத்தப்பட்டுள்ளது.

இதற்கிடையே, காற்று மாசு தொடர்பாக தில்லி முதலமைச்சர் திருமதி. அதிஷி மற்றும் சுற்றுச்சூழல் துறை அமைச்சர் திரு. கோபால் ராய், இன்று ஆய்வு மேற்கொண்டனர்.

பின்னர் செய்தியாளர்களிடம் பேசிய திரு. கோபால் ராய், காற்று மாசை கட்டுப்படுத்துவதற்கு தில்லி அரசு தேவையான நடவடிக்கைகளை மேற்கொண்டு வருவதாக தெரிவித்தார்.

உத்தரபிரதேசத்திலிருந்து அதிக எண்ணிக்கையில் வாகனங்கள் தில்லிக்கு வருவதை சுட்டிக்காட்டிய அமைச்சர் இதன் காரணமாக காற்று மாசு அதிகரித்துள்ளதாக குறிப்பிட்டார்.

>>>><<<<

இந்தோனேஷிய அதிபராக திரு. **Prabowo Subianto** இன்று பதவியேற்றுக் கொண்டார்.

அதிபர் பதவிக்கான தேர்தலில் 60 சதவீத வாக்குகளை பெற்று அவர் வெற்றி பெற்றது குறிப்பிடத்தக்கது.

>>>><<<<

வங்கக்கடலில் குறைந்த காற்றழுத்த தாழ்வுப்பகுதி நாளை உருவாக வாய்ப்புள்ளதாக வானிலை ஆய்வு மையம் கூறியுள்ளது.

இது, வரும் புதன்கிழமை காற்றழுத்த தாழ்வு மண்டலமாக வலுவடையக்கூடும் என்றும் தெரிவிக்கப்பட்டுள்ளது.

>>>><<<<

ஆசிய **Cross Country** தடகள சாம்பியன் போட்டியில் இந்தியா நான்கு தங்கம், மூன்று வெள்ளி, ஒரு வெண்கலப்பதக்கம் வென்றது.

ஹாங்காங்கில் நடைபெற்று வரும் இப்போட்டியின் ஆடவர் 10 மீட்டர் நடைப் போட்டியில் இந்தியாவின் **Gulveer Singh** தங்கப்பதக்கத்தையும், **Abhishek Paul** வெள்ளிப்பதக்கத்தையும், **Arun Rathod** வெண்கலப்பதக்கத்தையும் வென்றனர்.

20 வயதுக்குட்பட்டோருக்கான ஆடவர் குழுப் பிரிவு நடைப் போட்டியில் இந்தியா தங்கப்பதக்கம் வென்றது.

இப்போட்டியின் தனிநபர் பிரிவில் வினோத் சிங் தங்கப்பதக்கம் வென்றார்.

மகளிர் 10 மீட்டர் நடைப் போட்டியில் சீமா தங்கப்பதக்கத்தையும், சஞ்ஜீவனி ஜாதவ் வெள்ளிப்பதக்கத்தையும் வென்றனர்.

20 வயதுக்குட்பட்டோருக்கான மகளிர் பிரிவில் **Dihora** வெள்ளிப்பதக்கம் வென்றார்.

>>><<<<

இந்தியாவுக்கு எதிரான முதலாவது டெஸ்ட் கிரிக்கெட் போட்டியில் நியூஸிலாந்து 8 விக்கெட் வித்தியாசத்தில் வெற்றி பெற்றது.

பெங்களூருவில் நடைபெற்ற இப்போட்டியின் கடைசி நாளான இன்று, 107 ரன் எடுத்தால் வெற்றி என்ற இலக்கோடு இரண்டாவது இன்னிங்ஸை தொடர்ந்து ஆடிய நியூஸிலாந்து 2 விக்கெட் இழப்புக்கு 110 ரன் எடுத்து வெற்றிபெற்றது.

இந்தியா முதல் இன்னிங்ஸில் 46 ரன்னுக்கும், இரண்டாவது இன்னிங்ஸில் 462 ரன்னுக்கும் ஆட்டமிழந்தது.

நியூஸிலாந்து முதல் இன்னிங்ஸில் 402 ரன்னுக்கு ஆட்டமிழந்தது.

>>><<<<

மெக்ஸிகோவில் நடைபெற்று வரும் உலக கோப்பை வில்வித்தை போட்டியில், இந்தியாவின் **Prathmesh** இறுதிச்சுற்றுக்கு முன்னேறியுள்ளார்.

>>><<<<

மலேசியாவில் நடைபெற்று வரும் ஜோஹர் கோப்பைக்கான ஜூனியர் ஹாக்கிப் போட்டியில் இந்தியா இன்று இங்கிலாந்தை எதிர்கொள்கிறது.

>>>>END<<<<